

Azərbaycan Respublikasının Prezidenti yanında
Kütləvi İnformasiya Vasitələrinin İnkişafına Dövlət
Dəstəyi Fondunun Müşahidə Şurası tərəfindən 04
dekabr 2020-ci il tarixli 03 nömrəli Protokol ilə
təsdiq edilmişdir.

Azərbaycan Respublikasının Prezidenti yanında Kütləvi İnformasiya Vasitələrinin İnkişafına Dövlət Dəstəyi Fondu tərəfindən qəzet redaksiyalarına maliyyə yardımının göstərilməsi üçün müsabiqə

Q A Y D A L A R I

1. Ümumi müddəalar

1.1. Bu Qaydalar Azərbaycan Respublikası Prezidentinin 2008-ci il 31 iyul tarixli 2957 nömrəli Sərəncamı ilə təsdiq edilmiş "Azərbaycan Respublikasında kütləvi informasiya vasitələrinin inkişafına dövlət dəstəyi Konsepsiyası"nın (bundan sonra – Konsepsiya) müsabiqəli maliyyə yardımının göstərilməsinə dair müddələrinin yerinə yetirilməsi məqsədilə Azərbaycan Respublikasının Prezidenti yanında Kütləvi İnformasiya Vasitələrinin İnkişafına Dövlət Dəstəyi Fondu (bundan sonra – Fond) tərəfindən qəzet redaksiyalarına maliyyə yardımının göstərilməsi üçün müsabiqənin (bundan sonra – Müsabiqə) keçirilməsi qaydalarını müəyyən edir.

1.2. Müsabiqənin keçirilməsində məqsəd dövlət və cəmiyyət üçün əhəmiyyət kəsb edən məsələlər üzrə məqsədli proqram və layihələrin həyata keçirilməsi ilə əlaqədar qəzet redaksiyalarına maliyyə yardımının göstərilməsidir.

1.3. Müsabiqə Fond tərəfindən hər 6 (altı) aydan bir keçirilir.

1.4. Müsabiqənin keçirilmə tarixi Fond tərəfindən müəyyən edilir, Müsabiqədə iştirak etmək üçün müraciətlər Müsabiqə elan edildiyi tarixdən 14 (on dörd) gün müddətində qəbul olunur.

1.5. Müsabiqə barədə elan və Müsabiqədə iştirak etmək üçün təqdim olunmalı sənədlər haqqında məlumat Fondun rəsmi internet saytında, habelə rəsmi sosial şəbəkə hesablarında yerləşdirilir.

1.6. Müsabiqəyə müraciət məlumatların və sənədlərin bu Qaydalarda nəzərdə tutulmuş qaydada "Medianın inkişafına dəstək layihələri üzrə elektron informasiya bankı"na daxil edilməsi və ya həmin məlumat və sənədlərin kağız daşıyıcıda Fonda təqdim edilməsi yolu ilə edilir.

1.7. Müsabiqənin keçirilməsinə ümumi nəzarət Fondun Müşahidə Şurası (bundan sonra – Şura) tərəfindən həyata keçirilir.

1.8. Müsabiqənin keçirilməsi və nəticələri ilə bağlı yaranan mübahisələrə Şura tərəfindən baxılır.

2. Müsabiqənin ümumi şərtləri

2.1. Müsabiqə bu Qaydaların 2.2-ci bəndində nəzərdə tutulmuş sahələr üzrə layihə-təkliflərin icra edilməsi məqsədilə ictimai-siyasi (əsas mövzusu ölkə və cəmiyyət həyatında gedən ictimai prosesləri, siyasi hadisələri işıqlandırmaqdan, onların mahiyyətini izah, təhlil və şərh etməkdən ibarət olan) qəzetlər arasında keçirilir və aşağıdakı yarımbəndlər üzrə bu Qaydalara uyğun olaraq qalib elan olunmuş qəzet redaksiyalarına müvafiq maliyyə yardımı göstərilir:

2.1.1. gündəlik (həftədə ən azı beş dəfə A3 formatında 16 yaxud A2 formatında 8 səhifə həcmində çap olunan) qəzetlər – hər birinə aylıq 20.000 (iyirmi min) manat məbləğində;

2.1.2. günəşırı (həftədə ən azı üç dəfə A3 formatında 16 yaxud A2 formatında 8 səhifə həcmində çap olunan) qəzetlər – hər birinə aylıq 10.000 (on min) manat məbləğində;

2.1.3. həftəlik (həftədə ən azı bir dəfə A3 formatında 24 yaxud A2 formatında 12 səhifə həcmində çap olunan) qəzetlər – hər birinə aylıq 5.000 (beş min) manat məbləğində.

2.2. Müsabiqədə iştirak etmək üçün müraciət etmiş qəzetlər bu Qaydalara uyğun olaraq aşağıdakı sahə (sahələr) üzrə layihə-təkliflər (müvafiq sahə üzrə yazını və tədbirlər planını ehtiva edir) təqdim edir və qalib elan olunduqları təqdirdə Müsabiqədə iştirak etmək üçün müraciət etdikləri sahə (sahələr) üzrə layihə-təkliflərin (bu Qaydaların 2.1.1-ci, 2.1.2-ci və 2.1.3-cü yarımbəndlərində nəzərdə tutulmuş dövrilik tələbinə uyğun sayda nömrələrində A2 formatlı qəzetlər üçün ən azı 0,5 (yarım) səhifə, A3 formatlı qəzetlər üçün isə ən azı 1 (bir) səhifə ayrılmalı, Fondun maliyyə yardımı ilə çap olunduğu göstərilməli və müəllifi qeyd olunmalıdır) dərc etdirilməsini (bu Qaydaların 2.1.1-ci və 2.1.2-ci yarımbəndləri üzrə qalib elan olunduğu təqdirdə sahələr üzrə növbəliliyi hər nömrəsində təmin etməklə) və həmin sahə (sahələr) üzrə ardıcıl tədbirlərin həyata keçirilməsini təmin edirlər:

2.2.1. vətəndaş cəmiyyəti, hüquqi dövlət quruculuğu;

2.2.2. fikir, söz və məlumat azadlığının, plüralizmin inkişaf etdirilməsi;

2.2.3. insan hüquq və azadlıqlarının müdafiəsi, vətəndaşların hüquqi, siyasi mədəniyyət səviyyəsinin yüksəldilməsi, sosial və siyasi fəallığının artırılması;

2.2.4. ictimai və dövlət maraqlarının müdafiəsi;

2.2.5. Ermənistan-Azərbaycan, ərazilərin işğaldan azad olunması haqqında həqiqətlərin dünya ictimaiyyətinə çatdırılması, Azərbaycanın ədalətli mövqeyinin müdafiə edilməsi;

2.2.6. Azərbaycan Respublikasının dünya birliyinə inteqrasiyası, region ölkələri və digər dövlətlərlə, beynəlxalq təşkilatlarla əməkdaşlığının inkişaf etdirilməsi;

2.2.7. qaçqın və məcburi köçkünlərin, əhəlinin sosial cəhətdən qayğıya ehtiyacı olan təbəqələrinin problemlərinin işıqlandırılması;

2.2.8. Azərbaycanın dövlətçilik tarixinin, milli adət-ənənələrinin, elm və mədəniyyətinin təbliği;

2.2.9. azərbaycançılıq ideyasının təbliği;

2.2.10. gənc nəslin milli mənlilik şüurunun inkişaf etdirilməsi və vətənpərvərlik hisslərinin tərbiyəsi;

2.2.11. regionların sosial-iqtisadi inkişafının təşviq edilməsi;

2.2.12. azad sahibkarlığın və liberal iqtisadiyyatın təşviqi;

2.2.13. informasiya və kommunikasiya texnologiyalarının inkişaf etdirilməsi;

2.2.14. diaspor quruculuğu, lobbicilik və dünya azərbaycanlılarının həmrəyliyi;

2.2.15. dini və milli tolerantlıq, millətlərarası münasibətlərin inkişaf etdirilməsi;

2.2.16. elmi-kütləvi, mədəni-maarif, təhsil proqramlarının hazırlanması;

2.2.17. ekologiya və ətraf mühitin mühafizəsi;

2.2.18. gender, ailə və demografiya məsələlərinin işıqlandırılması;

2.2.19. uşaq və gənclərin fiziki və mənəvi inkişafı.

2.3. Azərbaycan Respublikasının mövcud qanunvericiliyinə əsasən fors-major hesab olunan hallarda, habelə qəzetlərin səsvermə, iş günü hesab edilməyən bayram günlərində və ümumxalq hüzn günündə bu Qaydaların 2.1.1-ci, 2.1.2-ci və 2.1.3-cü yarımbəndlərində nəzərdə tutulmuş dövriliklə çap olunmaması onların müsabiqədə iştirakını məhdudlaşdırmır.

2.4. Maliyyə yardımı bu Qaydaların 6.2-ci, 6.3-cü, 6.5-ci, 6.6-cı, 6.7-ci və 6.8-ci bəndlərində göstərilən hallar istisna olmaqla, 6 (altı) ay müddətində davam etdirilir.

3. Müsabiqədə iştirak

3.1. Bu Qaydaların 2.1-ci bəndində nəzərdə tutulmuş qəzetlər aşağıdakı tələblərə cavab verdikdə müsabiqədə iştirak edə bilər:

3.1.1. mətbu nəşrlərin reyestrinə daxil edilmiş olmalıdır;

3.1.2. Müsabiqə elan olunan gündə son 1 (bir) il ərzində müntəzəm nəşr olunmalı, dövriliyi həftədə bir dəfədən, birdəfəlik tirajı 2.000 nüsxədən və yayımı (abunə və satışı) 1.500 nüsxədən az olmamalıdır;

3.1.3. yenidən təşkil (birləşmə, qoşulma, bölünmə, ayrılma, çevrilmə), müflis olma, ləğv edilmə prosesində olmamalıdır;

3.1.4. təsisçisi xarici dövlətlərin hüquqi və fiziki şəxsləri (xarici dövlətin hüquqi şəxsi dedikdə, hüquqi şəxsin nizamnamə kapitalının və ya səhmlərinin 30 faizindən çoxunun xarici dövlətlərin hüquqi şəxslərinə və vətəndaşlarına məxsus olduğu və ya təsisçilərinin 1/3 hissəsindən çoxunun xarici dövlətin hüquqi şəxsi və ya vətəndaşı olan hüquqi şəxslər başa düşülür) olmamalıdır;

3.1.5. təsisçisi dövlət orqanları, bələdiyyələr, ictimai birliklər, dini qurumlar və dini icmalar olmamalıdır.

3.2. Bu Qaydaların 3.1-ci bəndinin tələblərinə cavab verməyən və ya əvvəllər Fond tərəfindən maliyyə yardımı almış və maliyyələşmə dövründə bağlanmış müqavilə şərtlərini pozduğuna görə maliyyə yardımı dayandırılmış, habelə söz, fikir və məlumat azadlığından sui-istifadəyə görə barəsində məhkəmənin qanuni qüvvəyə minmiş qərarı olan qəzetlər Müsabiqəyə buraxılmır.

3.3. Qəzetlərin birdəfəlik tirajı və yayımına (abunə və satışına) dair bu Qaydaların 3.1.2-ci yarımbəndində nəzərdə tutulmuş tələblər avqust ayı ərzində 50 (əlli) faizədək azaldıla bilər.

3.4. Müsabiqəyə elektron qaydada müraciət etmək üçün qəzet redaksiyası "Medianın inkişafına dəstək layihələri üzrə elektron informasiya bankı"nda (bundan sonra – Elektron informasiya bankı) qeydiyyatdan keçməli və şəxsi kabinetini yaratmalıdır.

3.5. Qeydiyyatdan keçmək üçün Elektron informasiya bankına aşağıdakı məlumatlar və sənədlər daxil edilməlidir:

3.5.1. qəzetin VÖEN-i;

3.5.2. qəzetin mətbu nəşrlərin reyestrinə daxil edilməsini təsdiq edən müvafiq sənədin skan edilmiş surəti;

3.5.3. qəzetin nizamnaməsinin skan edilmiş surəti;

3.5.4. qəzetin dövriliyi və tirajı haqqında məlumat (məsələn, əgər qəzet həftədə 3 dəfə və 1000 tirajla çap olunursa, bu şəkildə daxil edilməlidir: Dövriliyi – həftədə 3 dəfə, Tirajı – 1000);

3.5.5. qəzetin bank rekvizitlərini əks etdirən sənədin skan edilmiş surəti;

3.5.6. qəzetin əməkdaşları haqqında məlumatı (adları, ata adları, soyadları, tutduqları vəzifə, əmək haqlarının məbləği) əks etdirən sənədin skan edilmiş surəti (Əlavə 1).

3.6. Qəzet redaksiyaları yalnız Elektron informasiya bankında şəxsi kabinet yaratdıqdan sonra müsabiqəyə elektron qaydada müraciət edə bilərlər.

3.7. Müsabiqəyə müraciət zamanı Elektron informasiya bankına aşağıdakı məlumatlar və sənədlər təqdim edilməlidir:

3.7.1. qəzetin baş redaktorunun ərizəsinin skan edilmiş surəti; (Əlavə 2);

3.7.2. Müsabiqə elan olunan gündə son 1 (bir) il ərzində qəzetin müntəzəm nəşr olunmasını təsdiq edən arayışın skan edilmiş surəti;

3.7.3. mətbəə tərəfindən verilən və qəzetin dövriliyini təsdiq edən arayışın skan edilmiş surəti;

3.7.4. qəzetin birdəfəlik tirajını təsdiq edən elektron qaimənin (mətbəə qaiməsi) skan edilmiş surəti (aylar üzrə);

3.7.5. qəzetin tiraj bölgüsünü göstərən təsdiqlənmiş məlumatın skan edilmiş surəti (aylar üzrə);

3.7.6. qəzetin abunə və satışına dair yayımçı tərəfindən təsdiq edilən arayışlar və elektron qaimələrin skan edilmiş surəti (aylar üzrə).

3.7.7. bu Qaydaların 2.2-ci bəndində nəzərdə tutulmuş sahələrdən seçdikləri və Müsabiqədə qalib olduqları təqdirdə yazılar dərc edəcəkləri və ardıcıl tədbirlər həyata keçirəcəkləri sahə (sahələr) üzrə layihə-təklif (layihə-təkliflər).

3.8. Bu Qaydaların 3.7.2-ci – 3.7.6-cı yarımbəndləri Müsabiqənin elanından əvvəlki yarımildə maliyyə yardımı göstərilmiş qəzet redaksiyalarına şamil edilmir.

3.9. Sənədlərini kağız daşıyıcıda Fonda təqdim etməklə Müsabiqəyə müraciət edən qəzet redaksiyasından aşağıdakı sənədlər tələb olunur:

3.9.1. qəzetin baş redaktorunun ərizəsi;

3.9.2. qəzetin mətbu nəşrlərin reyestrinə daxil edilməsini təsdiq edən müvafiq sənədin surəti;

3.9.3. müvafiq VÖEN-nin surəti;

3.9.4. qəzetin nizamnaməsinin surəti;

3.9.5. Müsabiqə elan olunan gündək son 1 (bir) il ərzində qəzetin müntəzəm nəşr olunmasını təsdiq edən arayış;

3.9.6. mətbəə tərəfindən verilən və qəzetin dövriliyini təsdiq edən arayış;

3.9.7. qəzetin birdəfəlik tirajını təsdiq edən elektron qaimələr (mətbəə qaimələri) (aylar üzrə);

3.9.8. qəzetin tiraj bölgüsünə dair məlumatı əks etdirən təsdiqlənmiş sənəd (aylar üzrə);

3.9.9. qəzetin abunə və satışına dair yayımçı tərəfindən təsdiq edilən arayışlar və elektron qaimələr (aylar üzrə);

3.9.10. qəzetin bank rekvizitlərini əks etdirən sənəd;

3.9.11. qəzetin əməkdaşları haqqında məlumatı (adları, ata adları, soyadları, tutduqları vəzifə, əmək haqlarının məbləği) əks etdirən sənəd;

3.9.12. qəzetin məlumat vərəqəsi (Əlavə 3);

3.9.13. bu Qaydaların 2.2-ci bəndində nəzərdə tutulmuş sahələrdən seçdikləri və Müsabiqədə qalib olduqları təqdirdə yazılar dərc edəcəkləri və ardıcıl tədbirlər həyata keçirəcəkləri sahə (sahələr) üzrə layihə-təklif (layihə-təkliflər).

3.10. Bu Qaydaların 3.9.2-ci – 3.9.11-ci yarımbəndləri Müsabiqənin elanından əvvəlki yarımildə maliyyə yardımı göstərilmiş qəzet redaksiyalarına şamil edilmir.

3.11. Bu Qaydaların 3.7.7-ci və 3.9.13-cü yarımbəndlərində nəzərdə tutulmuş layihə-təklifin (layihə-təkliflərin) tərkib hissəsi olan yazı (yazılar) bu Qaydaların 2.1.1-ci yarımbəndində nəzərdə tutulmuş qəzetlər tərəfindən 3 (üç), 2.1.2-ci yarımbəndində nəzərdə tutulmuş qəzetlər tərəfindən 2 (iki), 2.1.3-cü yarımbəndində nəzərdə tutulmuş qəzetlər tərəfindən 1 (bir) sahə üzrə aşağıdakı tələblərə cavab verməklə təqdim edilməlidir:

3.11.1. Azərbaycan, rus və ya ingilis dilində olmalıdır.

3.11.2. Əvvəllər heç bir yerdə dərc edilməmiş olmalıdır.

3.11.3. Mətninin həcmi 2000-2500 söz aralığında olmalı, A4 kağızına uyğun formatda, səhifədə soldan – 25 mm, sağdan – 15 mm, yuxarı və aşağıdan – 20 mm boş sahə saxlanılmaqla tam düzləndirmə (Ctrl+J) nizamında "Times New Roman" şriftində, ölçüsü 12 və sətirarası intervalı 1 vahid olmaqla tərtib olunmalıdır.

3.11.4. Plagiata yol verilməməlidir (kütləvi informasiya vasitəsi digər kütləvi informasiya vasitəsinin materialının yalnız üçdə birindən çox olmayan hissəsini istinad etməklə istifadə edə bilər).

3.12. Bu Qaydaların 3.9-cu bəndində nəzərdə tutulmuş qaydada Müsabiqəyə müraciət edən qəzet redaksiyasının təqdim etdiyi yazı Qaydaların 3.11-ci bəndində göstərilənlərlə yanaşı aşağıdakı tələblərə də cavab verməlidir:

3.12.1. bu Qaydaların 2.2-ci bəndində nəzərdə tutulmuş sahələrdən hansına aid olduğu sərlövhasından əvvəl qeyd edilməlidir.

3.12.2. Dörd nüsxədə çap edilməli, birinci nüsxəsi tarix göstərilməklə müəllifinin imzası (əlyazma ilə adı, atasının adı, soyadı, təxəllüsü), habelə qəzetin baş redaktorunun imzası və qəzetin möhürü ilə təsdiq edilməli, digər nüsxələri isə yalnız tarix göstərilməklə tərtib edilməlidir.

3.13. Müsabiqəyə müraciət edən qəzet redaksiyasının təqdim etdiyi yazının dili qəzetin çap edildiyi dillə eyni olmalıdır.

3.14. Müsabiqədə iştirak üçün təqdim olunmuş sənədlərdə çətinliklər aşkar edildikdə həmin çətinliklərin bu Qaydaların 1.4-cü bəndində nəzərdə tutulmuş müddət ərzində aradan qaldırılmasına yol verilir.

3.15. Bu Qaydaların 3.9-cu bəndinin tələblərinə cavab verməyən müraciətlər Müsabiqə zamanı nəzərə alınmır.

3.16. Müsabiqədə iştirak üçün müraciət etmiş qəzet redaksiyası bu Qaydaları qəbul etmiş hesab edilir və təqdim edilmiş sənədlərin və məlumatların tamlığına və düzgünlüyünə görə məsuliyyət daşıyır.

3.17. Bu Qaydaların 3.9-cu bəndində nəzərdə tutulmuş qaydada Müsabiqəyə müraciət edən qəzet redaksiyası bu Qaydaların 3.12.2-ci yarımbəndində nəzərdə tutulmuş nüsxələrin eyniliyinə görə (müəllifinin imzası (əlyazma ilə adı, atasının adı, soyadı, təxəllüsü), habelə qəzetin baş redaktorunun imzası və qəzetin möhürü istisna olmaqla) məsuliyyət daşıyır.

3.18. Bu Qaydaların 3.5.6-cı, 3.7.1-ci və 3.9.12-ci yarımbəndlərində nəzərdə tutulmuş əlavələr bu Qaydaların ayrılmaz tərkib hissəsidir.

3.19. Fond Müsabiqədə iştirak üçün təqdim edilmiş sənədlərin əslini tələb etmək hüququna malikdir.

4. Müsabiqənin təşkili

4.1. Bu Qaydaların 3.11-ci bəndində nəzərdə tutulmuş yazıların qiymətləndirilməsi Fond tərəfindən cəlb edilmiş müstəqil ekspertlər – müvafiq sahədə zəngin bilik və təcrübəyə, ictimai nüfuza malik və peşəkar, Müsabiqənin nəticəsində marağı olmayan şəxslər tərəfindən həyata keçirilir.

4.2. Eyni yazılar üç fərqli ekspert tərəfindən fərdi qaydada aşağıdakı meyarların hər biri üzrə ən aşağı "0", ən yüksək "20" bal olmaqla qiymətləndirilir və hər bir yazı barədə yazılı rəylər verilir:

4.2.1. yazının məzmunu və mövzusunun müvafiq sahəyə uyğunluğu;

4.2.2. müəllifin yaradıcı yanaşması, məzmunun ideya orijinallığı və özünəməxsusluğu;

4.2.3. mətnin üslubi keyfiyyətləri, dilin norma və qaydalarına əməl olunması;

4.2.4. mətnin məntiqiliyi, tezis və arqumentlərin əsaslandırılmış olması;

4.2.5. təqdim edilən fakt və digər məlumatların dəqiqliyi, istinad olunan mənbələrin mötəbərliyi.

4.3. Ekspertlər tərəfindən yazılara verilən fərdi qiymətlər Fond tərəfindən ümumiləşdirilir və ən yüksək bal toplamış qəzetlər qalib elan olunur.

4.4. Eyni bal toplamış qəzetlərin hər birini bu Qaydalara uyğun olaraq qalib elan etmək mümkün olmadıqda, qalib yazılara verilmiş müvafiq yazılı rəylər əsasında müəyyən olunur.

4.5. Fond bu Qaydaların 2.1.1-ci və 2.1.2-ci yarımbəndləri üzrə müsabiqədə iştirak etmiş və qalib elan edilməmiş yazıların bu Qaydaların 2.1.2-ci və 2.1.3-cü yarımbəndləri üzrə qiymətləndirilməsini Qaydaların tələbləri nəzərə alınmaqla həyata keçirə bilər.

4.6. Müsabiqənin nəticəsi barədə məlumat Fondun rəsmi internet saytında yerləşdirilir.

5. Maliyyə yardımının göstərilməsi

5.1. Bu Qaydalara uyğun olaraq qalib elan edilmiş qəzetlərlə Fond arasında maliyyə yardımının göstərilməsinə dair müqavilə imzalanır və maliyyə yardımının həyata keçirilməsinə başlanılır.

5.2. Azərbaycan Respublikasının mövcud qanunvericiliyinə əsasən fors-major hesab olunan hallarda, habelə qəzetlərin səsvermə, iş günü hesab edilməyən bayram günlərində və ümumxalq hüzn günündə bu Qaydaların 2.1.1, 2.1.2 və 2.1.3-cü yarımbəndlərində nəzərdə tutulmuş dövriliklə çap olunmaması maliyyə yardımının göstərilməsinə dair müqavilə şərtlərinin pozulması hesab edilmir.

6. Maliyyə yardımının dayandırılması

6.1. Fond maliyyə yardımı göstərilən dövr ərzində maliyyə yardımı göstərilən qəzetlərin bu Qaydaların 2.2-ci və 5.1-ci bəndlərinin tələblərinə əməl etməsi vəziyyətinin monitorinqini aparır.

6.2. Bu Qaydaların 6.4-cü bəndi nəzərə alınmaqla, bu Qaydaların 6.1-ci bəndində nəzərdə tutulmuş monitorinq nəticəsində Redaksiya tərəfindən müqavilə şərtlərinin pozulduğu aşkar edildikdə, Fond həmin ay üzrə maliyyə yardımının ödənilməsinə dayandırır və aşkar edilmiş pozuntuların aradan qaldırılması ilə bağlı Redaksiyaya xəbərdarlıq edir.

6.3. Redaksiya tərəfindən bu Qaydaların 6.2-ci bəndində nəzərdə tutulmuş xəbərdarlığa növbəti ay əməl edilmədikdə Fond maliyyə yardımı müqaviləsinə birtərəfli qaydada xitam verməklə maliyyə yardımını dayandırmaq hüququna malikdir.

6.4. Maliyyə yardımı göstərilən dövr ərzində dərc edilmiş yazılar layihə-təkliflərin aid olduğu sahəyə uyğun olmadıqda, plagiatla yol verildikdə (kütləvi informasiya vasitəsi digər kütləvi informasiya vasitəsinin materialının yalnız üçdə birindən çox olmayan hissəsini istinad etməklə istifadə edə bilər), materiallar keyfiyyətsiz hazırlandıqda Fond həmin ay üzrə maliyyə yardımının ödənilməsinə dayandırır və aşkar edilmiş pozuntuların aradan qaldırılması ilə bağlı Redaksiyaya xəbərdarlıq edir.

6.5. Redaksiya tərəfindən bu Qaydaların 6.4-cü bəndində nəzərdə tutulmuş xəbərdarlığa növbəti ay əməl edilmədikdə Fond maliyyə yardımı müqaviləsinə birtərəfli qaydada xitam verməklə maliyyə yardımını dayandırmaq hüququna malikdir.

6.6. Bu Qaydaların 3.11.2-ci yarımbəndində nəzərdə tutulmuş tələbin pozulduğu aşkar edildikdə, habelə Redaksiyanın Müsabiqədə saxta sənədlər və ya həqiqətə uyğun olmayan məlumatlar təqdim etməklə qalib gəldiyi məlum olduqda Fond maliyyə yardımı müqaviləsinə birtərəfli qaydada xitam verməklə maliyyə yardımını dayandırmaq hüququna malikdir.

6.7. Maliyyə yardımı göstərilən dövr ərzində Redaksiya tərəfindən söz, fikir və məlumat azadlığından sui-istifadə halları məhkəmənin qanuni qüvvəyə minmiş qərarı ilə müəyyən edildikdə Fond maliyyə yardımı müqaviləsinə birtərəfli qaydada xitam verməklə maliyyə yardımını dayandırmaq hüququna malikdir.

6.8. Bu Qaydaların 6.6-cı bəndində nəzərdə tutulmuş əsaslarla maliyyə yardımı müqaviləsinə xitam verildikdə müvafiq müqavilənin qüvvədə olduğu müddət ərzində Fond tərəfindən qəzet redaksiyasına ödənilmiş maliyyə yardımı həmin redaksiya tərəfindən Fonda geri qaytarılmalıdır.

Qəzetin əməkdaşları haqqında məlumat

Sıra №	Ad, ata adı, soyad	Vəzifəsi	Əmək haqqının məbləği

Baş redaktorun imzası:

Möhür yeri

ƏRİZƏ

Azərbaycan Respublikasının Prezidenti yanında Kütləvi İnformasiya Vasitələrinin İnkişafına Dövlət Dəstəyi Fondu tərəfindən qəzet redaksiyalarına maliyyə yardımının göstərilməsi üçün müsabiqə Qaydaları”na uyğun olaraq təqdim etdiyim sənədlərin həmin müsabiqəyə qəbul edilməsini xahiş edirəm.

Qeyd edilən müsabiqəyə dair Qaydaların **3.7.1-ci və 3.9.1-ci** bəndlərinə müvafiq olaraq aşağıdakı məlumatları bildirirəm:

1. Mətbu nəşrin adı:

2. Məqsədi:

3. Dövriliyi:

4. Hüquqi ünvanı:

5. Təsisçinin adı, qeydiyyat nömrəsi və tarixi, dövlət qeydiyyatını həyata keçirən orqanın adı və hüquqi ünvanı, qanuni təmsilçisinin adı, atasının adı, soyadı:

6. Redaktorun (baş redaktorun) adı, atasının adı və soyadı, şəxsiyyətini təsdiq edən sənədin nömrəsi və verilmə tarixi, yaşadığı ünvan:

7. Redaktorun (baş redaktorun) vətəndaşlığı və təhsili:

Bu ərizəni doldurmaqla müsabiqədə iştirak qaydalarını qəbul edirəm, habelə təqdim edilmiş sənədlərin və məlumatların tamlığına və düzgünlüyünə görə məsuliyyət daşıyıram.

İmza:

(adı, atasının adı, soyadı)

Əlaqə telefonları:

elektron ünvanı:

Tarix: “___” _____ 2020-ci il

QƏZETİN MƏLUMAT VƏRƏQƏSİ

1. Qəzetin adı
2. Dövlət qeydiyyatı haqqında şəhadətnaməsinin nömrəsi və verilmə tarixi (fiziki şəxslər üçün uçota götürülməsi tarixi)
3. VÖEN-i
4. Qəzetin hüquqi və (və ya) faktiki poçt ünvanları, indeksi
5. Qəzetin təsisçisi və ya təsisçilərinin adı, atasının adı və soyadı.
6. Qəzetin baş redaktorunun:
 - adı, atasının adı və soyadı
 - iş telefonu
 - mobil telefonu
 - elektron poçt ünvanı
7. Müsabiqəyə təqdim edilən layihə-təklifin adı
8. Müsabiqəyə təqdim edilən layihə-təklifin sahəsi və aid olduğu yarım bənd
9. Müsabiqəyə təqdim edilən layihə-təklifin rəhbərinin:
 - adı, atasının adı və soyadı
 - iş telefonu
 - ev telefonu
 - mobil telefonu
 - elektron poçt ünvanı

Baş redaktorun imzası:

Məlumat vərəqəsinin təqdim olunma tarixi:

Möhür yeri